

20101001866

ВЛАДА НА РЕПУБЛИКА МАКЕДОНИЈА

Врз основа на член 50 став 3 од Законот за заштита и спасување („Службен весник на Република Македонија“ бр. 36/04, 49/04 и 86/08), Владата на Република Македонија, на седницата одржана на 13.07.2010 година, донесе

УРЕДБА ЗА СПРОВЕДУВАЊЕ НА МЕРКАТА ЗАШТИТА И СПАСУВАЊЕ ОД ТЕХНИЧКО-ТЕХНОЛОШКИ НЕСРЕКИ

І. ОПШТИ ОДРЕДБИ

Член 1

Со оваа уредба се пропишува спроведувањето на мерката заштита и спасување од техничко-технолошки несреќи која се остварува во системот за заштита и спасување.

Планирањето и подготвувањето на активностите за спроведување на заштита и спасување од техничко-технолошки несреќи се врши од страна на органите на државната управа, органите на единиците на локалната самоуправа, јавните претпријатија, установи, служби и трговските друштва, (во натамошниот текст: задолжени субјекти).

Член 2

Техничко-технолошките несреќи претставуваат настани кои се случуваат како резултат на превиди и грешки во извршувањето на секојдневните стопански и други активности, невнимание при ракување, складирање, чување, и транспорт на опасни материи, превиди, грешки и дефекти во технолошкиот процес, непочитување на прописи за употреба на постројки и инсталации кои предизвикуваат висок степен на загрозеност на луѓето и материјалните добра.

Оваа мерка опфаќа заштита на луѓето кои се директно инволвирани во процесот (за настани од поголеми размери) и луѓето, материјалните добра и животната средина во околината на настанот.

Настаните од став 2 на овој член се случуваат пред се во:

- Рафинерии за нафта,
- Термо-електрични центри,
- Инсталации за топење на железо, челик лиење, производство на сурови обоени метали од руда, концентрати и секундарни суровини со металуршки, хемиски или електролитски процес (валалници, ковачници, нанесување на заштитни слоеви, леарници, легирање, површинска обработка на метали), печење и синтерување на метални руди,
- Интегрирани хемиски инсталации, односно инсталации за производство, од индустриски обем на материи со користење на процесите на хемиската конверзија, во коишто неколку единици се поставени една до друга и се функционално поврзани една со друга,
- Инсталации за депонирање на отпад, горење, согорување и физички и хемиски третман,
- Системи за пренос на води и меѓуречните сливови,
- Пречистителни станици за отпадни води,
- Инсталации (цевководи) за пренос на гас, нафта или хемикалии,
- Инсталации за интензивно живинарство и свињарство,
- Индустриски постројки за производство на дрвена граѓа, хартија, картон,
- Каменономи и површински ископи,

- Поставување на далноводи и други електроенергетски објекти,
- Индустриски инсталации за производство на електрична енергија, пареа и топла вода,
- Инсталации за производство на цемент,
- Експлоатација на минерални сировини (јамски рудници, минерални сировини од коритата и бреговите на површинските водни тела, длабоки дупчења, површински индустриски инсталации за експлоатација на јаглен и руда како и битуменозни шкрилци,
- Индустрија на минерали (печки за кокс, производство на бетон и бетонски производи, инсталации за екстракција на азбест и за трансформација на азбест и производи што содржат азбест, производство на стакло и стаклени влакна, инсталации за топење на минерални материји, керамички производи, камена волна и порцелан),
- Хемиска индустрија (преработка на меѓупроизводи и производство на хемикалии, пестициди, фармацевтски производи, бои, премачкувачи, еластомери и пероксиди, мегавински објекти за нафта, нафтени деривати, петрохемиски и хемиски производи),
- Постројки за производство на барути, експлозивни материји и муниција,
- Прехранбена индустрија (производство, пакување, конзервирање, кланици, шеќерани и сл.) и
- Индустрија на гума (производство и обработка на производите на база на еластомер).

II. ПЛАНИРАЊЕ И ПОДГОТВУВАЊЕ НА ЗАШТИТА И СПАСУВАЊЕ ОД ТЕХНИЧКО-ТЕХНОЛОШКИ НЕСРЕКИ

Член 3

Заштитата и спасувањето од техничко-технолошки несреќи во индустриски објекти кои во производниот процес употребуваат материји и постројки што предизвикуваат висок степен на загрозеност на луѓето, материјалните добра и животната средина опфаќа планирање и подготвување на активности за спроведување на заштитата и спасувањето на населението, материјалните добра и животна средина од техничко-технолошки несреќи.

а) Планирање на заштитата и спасувањето од техничко-технолошки несреќи

Член 4

Планирањето на заштитата и спасувањето од техничко-технолошки несреќи опфаќа процена на можните загрозувања на населението, материјалните добра и животната средина од техничко-технолошки несреќи предизвикани од различни причини и во различни услови во индустриски објекти кои во производниот процес употребуваат материји и постројки што предизвикуваат висок степен на загрозеност, утврдување на потребна организација за спроведување на заштита и спасување од техничко-технолошките несреќи и пропишување на стандардна оперативна процедура за спроведување на истата.

Член 5

Потребната организација за спроведување на заштита и спасување од техничко-технолошки несреќи, се утврдува во плановите за заштита и спасување.

При утврдување на потребната организација за спроведување на заштитата и спасувањето од техничко-технолошките несреќи детално се разработуваат задачите, улогите, функциите, овластувањата и надлежностите на сите задолжени субјекти вклучени во заштита и спасување од техничко-технолошките несреќи како и задачите, јачината и видот на силите за заштита и спасување кои ќе учествуваат во спроведување на заштита и спасување од техничко-технолошките несреќи.

Член 6

Активностите и постапките учесниците во организираното спроведување на заштитата и спасувањето од техничко-технолошки несреќи ги преземаат согласно стандардните оперативни процедури донесени од страна на директорот на Дирекцијата за заштита и спасување.

б) Подготвување на активности за спроведување на заштитата и спасувањето од техничко-технолошките несреќи

Член 7

Подготвувањето на активности за спроведување на заштита и спасување од техничко-технолошките несреќи опфаќа организациски и оперативни мерки и постапки со кои се обезбедуваат потребни предуслови за спроведување на планираните активности за заштита и спасување од техничко-технолошките несреќи.

За реализација на активностите од став 1 на овој член задолжените субјекти во рамките на развојното и оперативно планирање предвидуваат:

- персонално пополнување на силите за заштита и спасување кои ќе учествуваат во спроведување на мерката;
- обезбедување на материјални ресурси за потребите на заштитата и спасувањето од техничко-технолошки несреќи,
- проверка, тековно одржување и сервисирање на обезбедените материјални ресурси,
- едукација, обука, тренинг и вежби и
- склучување на потребни договори за извршување на одредени задачи и активности.

Член 8

Во подготвување на активностите за спроведување на заштитата и спасувањето од техничко-технолошки несреќи, задолжените субјекти од член 1 став 2 од оваа уредба ги спроведуваат планираните активности од член 5 став 2 од оваа уредба согласно планските документи и стандардната оперативна процедура.

III. СПРОВЕДУВАЊЕ НА ЗАШТИТА И СПАСУВАЊЕ ОД ТЕХНИЧКО-ТЕХНОЛОШКИ НЕСРЕЌИ

Член 9

Во спроведувањето на заштита и спасување од техничко-технолошки несреќи задолжените субјекти и силите за заштита и спасување ги исполнуваат задачите и должностите кои им се утврдени во плановите за заштита и спасување, а според пропишаната стандардна оперативна процедура.

Член 10

Спроведувањето на заштитата и спасувањето од техничко-технолошки несреќи опфаќа активности во функција на превенција и оперативни функции.

а) Активности во функција на превенција

Член 11

Во функција на превенција задолжените субјекти за спроведување на заштитата и спасувањето од техничко-технолошки несреќи, ја воспоставуваат потребната организација од член 5 од оваа уредба.

Во рамките на активностите од став 1 на овој член, задолжените субјекти ги обезбедуваат потребните персонални и материјални ресурси за функционирање на воспоставената организација, спроведуваат едукација, обука и вежби со персоналот на задолжените субјекти и силите за заштита и спасување, почитуваат и ги спроведуваат техничките прописи, норми и процедурите за користење на постројките, инсталациите и опремата, ги одржуваат и сервисираат материјалните средства наменети за заштитата и спасувањето од техничко-технолошки несреќи и ги склучуваат потребните договори утврдени со закон.

б) Оперативни функции

Член 12

Од страна на задолжените субјекти за спроведување на заштитата и спасувањето од техничко-технолошки несреќи во рамките на оперативните функции се спроведуваат активности и мерки во случај на непосредна опасност, за време на траење на опасноста и во отстранување на последиците.

б-1) Активности и мерки во случај на непосредна опасност

Член 13

Кога надлежен орган ќе утврди и извести за постоење на можност за настанување на потенцијална опасност од техничко-технолошки несреќи, надлежните и одговорните лица во задолжените субјекти ја зголемуваат готовноста за спроведување на заштитата и спасувањето овие несреќи.

Во рамките на активностите од став 1 на овој член се активираат надлежните и одговорни лица за спроведување на заштитата и спасувањето од техничко-технолошки несреќи и се задолжуваат да преземат организациски, стручни, безбедносни и други мерки заради зголемување на подготвеноста за споредувањето на истата.

б-2) Активности и мерки за време на траење на опасноста

Член 14

За време на траење на опасноста, задолжените субјекти за спроведување на заштитата и спасувањето од техничко-технолошки несреќи ги спроведуваат следните активности и мерки:

- ги насочуваат и координираат самозащитните активности;
- учествуваат во спроведувањето на заштитата и спасувањето од техничко-технолошки несреќи со силите за заштита и спасување и
- раководат и ги координираат активностите во спроведување на заштитата и спасувањето од техничко-технолошки несреќи.

Член 15

Во спроведувањето на заштитата и спасувањето од техничко-технолошки несреќи, силите за заштита и спасување првенствено се употребуваат за преземање на мерки, активности и постапки заради отстранување на причинителите на техничко-технолошки несреќи и намалување на последиците предизвикани од истите кај населението, материјалните добра и животната средина.

б-3) Активности и мерки во отстранување
на последиците

Член 16

Во отстранувањето на последиците, задолжените субјекти и силите за заштита и спасување кои учествуваат во спроведување на заштитата и спасувањето од техничко-технолошки несреќи превземаат мерки и активности за санирање на состојбата и намалување на настанатите загуби и штети кај населението, материјалните добра и животната средина.

Член 17

Раководниот персонал во задолжените субјекти и командниот персонал на силите за заштита и спасување, на основа на водената евиденција за активностите во спроведување на активностите во заштитата и спасувањето од техничко-технолошки несреќи најдоцна четири часа по завршувањето на активностите, го анализираат своето учество во спроведувањето на заштита и спасување од техничко-технолошки несреќи.

Извештајот за извршената анализа и евиденцијата за употребата на службите и силите за заштита и спасување во случај на непосредна опасност, за време на траење на опасноста и во отстранување на последиците од страна на раководниот персонал во задолжените субјекти се доставува до Дирекцијата за заштита и спасување најдоцна два дена по завршувањето на активностите.

IV. ПРЕОДНА И ЗАВРШНА ОДРЕДБА

Член 19

Оваа уредба влегува во сила наредниот ден од денот на објавувањето во „Службен весник на Република Македонија“.

Бр.51-3019/1
13 јули 2010 година
Скопје

Заменик на претседателот
на Владата на Република
Македонија,
м-р **Владимир Пешевски**, с.р.